



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM l-Erbgha, 14 ta' Marzu, 2018

Kawża Nru. 50

Rik. Nru. 666/10 JRM

James **NICHOLL**

VS

Edoardo **PELLEGRINI PETIT**

Il-Qorti:

Rat ir-Rikors Maħluf imressaq fit-2 ta' Lulju, 2010, li bih u għar-raġunijiet hemm imsemmija, l-attur jitlob li din il-Qorti ssib li (i) l-imħarrek waħdu jaħti għall-incident tat-triq li seħh fi Vjal it-Trasfigurazzjoni f'Hal-Lija fl-14 ta' April, 2009, li fih l-attur garrab danni; (ii) tillikwida d-danni mgarrba minnu fl-imsemmi incident; u (iii) tikkundanna lill-imħarrek iħallsu d-danni hekk likwidati. Talab ukoll l-ispejjeż u l-imghaxijiet legali;

Rat id-degriet tagħha (diversament presjeduta) tad-29 ta' Lulju, 2010¹, li bih ordnat in-notifika tar-Rikors lill-imħarrek u tat direttivi lill-partijiet dwar it-tressiq tal-provi min-naħa tagħhom;

¹ Paġ. 13 tal-proċess

Rat it-Twegiba Maħlufa mressqa fis-27 ta' Awwissu, 2010, li biha l-imħarrek laqa' għall-azzjoni attriċi billi ċaħad li kien jaħti għad-danni li l-attur jgħid li garrab, u saħaq li l-attur kien diġa' garrab griehi gravi qabel f'incident ieħor li kien kellu qabel l-incident mertu tal-każ u din iċ-ċirkostanza jmissha tkun mistħarrġa l-aktar dwar l-effett tal-griehi ta' qabel dan l-incident fuq saħħet l-attur;

Rat id-degriet tagħha (diversament presjeduta) tal-24 ta' Settembru, 2010², li bih ħatret lill-kirurgu Charles Grixti bħala perit mediku sabiex jistabbilixxi jekk l-attur kellux xi diżabilita', u ta' liema għamla, qabel l-incident mertu ta' din il-kawża. Ħatret ukoll lill-Avukat Yvette Cassar bħala Assistent Ġudizzjarju sabiex tiġbor ix-xhieda tal-partijiet dwar ir-responsabbilita';

Rat ir-Rapport imressaq mill-perit mediku fit-2 ta' Awwissu, 2011³, u minnu maħluf kif imiss fir-Registru tal-Qorti Ċivili fl-10 ta' Dicembru, 2012;

Rat il-mistoqsijiet imressqa mill-imħarrek fis-6 ta' Ġunju, 2013⁴, fejn eskutat lill-perit mediku, għal liema mistoqsijiet ma tressqet ebda twegiba⁵;

Rat is-surroga tal-24 ta' Jannar, 2014⁶, li bis-saħħa tagħha din il-kawża għaddiet biex tinstema' minn din il-Qorti kif issa presjeduta;

Rat id-degriet tagħha tal-20 ta' Ottubru, 2015⁷, li bih il-Qorti ħatret lill-Avukat Dottor Maria Dolores Gauċi bħala Assistent Ġudizzjarju sostitut sabiex tiġbor ix-xhieda li kien fadal tal-partijiet;

Rat id-degriet tagħha tas-16 ta' Marzu, 2016⁸, li bih tat lill-partijiet żmien sabiex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mill-attur fis-17 ta' Mejju, 2016⁹;

Rat in-Nota ta' Sottomissjonijiet imressqa mill-imħarrek fl-4 ta' Ottubru, 2016¹⁰, bi twegiba għal dik tal-attur;

Rat l-atti kollha tal-kawża;

² Paġ. 18 tal-proċess

³ Paġġ. 64 – 8 tal-proċess

⁴ Paġ. 82 tal-proċess

⁵ Paġ. 144 tal-proċess. Ara wkoll il-verbal tas-smiġh tas-16 ta' Marzu, 2016 f'paġ. 117 tal-proċess

⁶ Paġġ. 88 – 9 tal-proċess

⁷ Paġ. 146 tal-proċess

⁸ Paġ. 117 tal-proċess

⁹ Paġġ. 118 – 120 tal-proċess

¹⁰ Paġġ. 122 – 131 tal-proċess

Rat id-degrieti tagħha li bihom ħalliet il-kawża għas-sentenza;

Ikkonsidrat:

Illi din hija azzjoni ta' danni wara incident bejn vettura u mutur mingħajr ma kien hemm ħbit. L-attur jgħid li kien qed isuq il-mutur tiegħu fi Vjal it-Trasfigurazzjoni, f'Ħal Lija, meta l-imħarrek, li kien qed isuq quddiemu, ħariġlu għan-nofs u biex ma jibqax diehel fih, għamel manuvra tali li wasslitu li jaqa' minn fuq il-mutur u jgarrab ksur f'riġlu l-lemini. Fl-imsemmi incident, il-vettura u l-mutur ma garrbu ebda ħsara. L-azzjoni attriċi hija limitata għad-danni li l-attur jgħid li garrab b'riżultat tal-incident u li wassluh biex jibqa' jbati minn debilita' li ma tgħaddix għall-bqija ta' ħajtu;

Illi għal din l-azzjoni, l-imħarrek laqa' billi ċaħad li kien jahti għad-danni li l-attur jgħid li garrab, u saħaq li l-attur kien diġa' garrab griēhi gravi qabel f'incident ieħor li kien kellu qabel l-incident mertu tal-każ u din iċ-ċirkostanza jmissha tkun mistħarrġa l-aktar dwar l-effett tal-griēhi ta' qabel dan l-incident fuq saħhet l-attur;

Illi bhala fatti rilevanti li johorġu mill-atti ta' din il-kawża jirriżulta li fl-erbatax (14) ta' April, 2009, l-attur kien qed isuq fi Vjal it-Trasfigurazzjoni, ġewwa Ħal Lija, bil-mutur tiegħu bin-numru tar-registrazzjoni GBE-192, meta quddiemu ħarġet vettura tal-għamla *Citroen* bin-numru ta' registrazzjoni SUB-400, misjuqa mill-imħarrek;

Illi l-attur jgħid li l-vettura tal-imħarrek kienet wieqfa meta, ħabta u sabta, l-imħarrek ħareġ minn postu għal nofs it-triq¹¹. L-imħarrek, min-naħa l-oħra, jgħid li meta lemaħ lill-attur mill-mera, huwa kien qed isuq bil-mod¹². L-imħarrek iżid jgħid li ma kien hemm ebda impatt bejn il-vettura li kien qiegħed isuq hu u l-mutur misjuq mill-attur, filwaqt li l-attur jgħid li mhux ċert jekk il-mutur laqatx ir-rota ta' wara tal-vettura misjuqa mill-imħarrek¹³. Filwaqt li ma hemmx kontestazzjoni li ma saret l-ebda ħsara fiż-żewġ vetturi misjuqa mill-partijiet, l-imħarrek jishaq li lill-attur ma kkawżalu ebda dannu kif jippretendi;

Illi l-imħarrek jgħid¹⁴ li meta l-attur waqa' bil-mutur li kien fuqu, dan inqabad taħt l-istess mutur u kien l-imħarrek li, bl-għajjnuna ta' persuna li nżertat kienet fl-inħawi, li qalgħu lill-attur minn taħt il-mutur tiegħu;

¹¹ Ara x-xhieda tal-attur fil-kontro-eżami f'paġġ. 26 u 101 tal-proċess. Ara wkoll il-verżjoni mogħtija mill-attur l-għada tal-incident, u l-oħra mogħtija fid-19 ta' April, kif imniżżlin fir-Rapport tal-Incident immarkat bhala dok "C" f'paġ. 11 tal-proċess

¹² Ara x-xhieda tal-imħarrek f'paġ. 46B tal-proċess

¹³ Ara x-xhieda tal-attur f'paġ. 25 tal-proċess

¹⁴ Ara d-Dikjarazzjoni mehmuża mat-Tweġiba mahlufa f'paġ. 15 tal-proċess

Illi minn fost il-provi mressqa hareġ li nzerta li, fuq is-sit tal-inċident, kien hemm ukoll terza persuna li tikkonferma li rat lill-attur riekeb mutur iswed ħiereġ minn triq laterali, u vettura tal-lewn ikħal li qalgħet, bil-mutur tal-attur jispiċċa wara l-vettura¹⁵. Ix-xhud ma kienx f'qagħda li jikkonferma jekk il-vettura tal-imħarrek kinetx wieqfa jew kinetx miexja meta raha l-ewwel darba, iżda jgħid li wara l-inċident, il-vettura tal-imħarrek kienet ftit aktar 'il quddiem minn fejn kien raha l-ewwel darba. Jikkonferma ukoll li ma sema' ebda impatt bejn il-vettura tal-imħarrek u l-mutur tal-attur¹⁶;

Illi dakinhar tal-inċident, l-attur kellu sitta u tletin (36) sena¹⁷. Huwa jaħdem bħala *Air Traffic Controller* fl-Ajruport Internazzjonali ta' Dubai. Wara l-inċident, l-attur għamel xi xhur nieqes mix-xogħol, iżda reġa' daħal lura għax-xogħol fl-ewwel ġimgħa ta' Awwissu tal-istess sena¹⁸;

Illi jirriżulta illi minn fuq il-post tal-inċident, l-attur ittiehed l-isptar b'ambulanza, u kien qieghed iħoss uġiġħ f'rasu u kellu ksur f'irkobbtu l-leminja u l-parti tal-qasba tal-istess riġel. Fil-jiem ta' wara l-inċident, l-attur saritlu operazzjoni kirurġika, u ntbagħat lura d-dar fil-21 ta' April, 2009¹⁹;

Illi l-attur jgħid li, qabel l-inċident mertu ta' din il-kawża, huwa kien korra u ġarrab ġriehi f'suba' minn idu l-leminja b'riżultat ta' inċident ieħor bil-mutur, u kif ukoll ħsara f'siequ l-leminja b'riżultat ta' inċident ieħor li kellu waqt li kien qed jilgħab il-futbol²⁰. Mill-*'file'*²¹ mediku dwar l-attur miżmum fl-Isptar *Mater Dei* jirriżulta li f'Lulju tal-2004, kien sarlu intervent f'riġlu l-lemini taħt l-irkobba meta lwiha waqt li kien qieghed jilgħab il-ballun, filwaqt li f'Marzu tal-2006 kien sarlu intervent biex jitneħħielu merk fin-naħa tal-lemini ta' għonqu u saritlu *'arthroscopy'* f'irkobbtu x-xellugija;

Illi b'riżultat ta' dan l-inċident, l-attur baqa' jilmenta minn uġiġħ f'irkobbtu l-leminja u jgħid li l-uġiġħ jillimita l-attivitajiet tiegħu ta' kuljum²²;

Illi fit-2 ta' Lulju, 2010, infethet din il-kawża;

Illi l-espert mediku maħtur mill-Qorti wasal għall-fehma li l-attur tassew qieghed ibati minn debilita' u li din mhijiex sejra tgħaddi maż-żmien²³. Huwa

¹⁵ Ara x-xhieda ta' Norbert Attard f'pag. 32 tal-proċess

¹⁶ Ara x-xhieda ta' Norbert Attard fil-kontro-eżami f'pag. 98 tal-proċess

¹⁷ Ara kopja tat-*Traffic Accident Report* immarkat Dok. "C" f'pag. 10 tal-proċess

¹⁸ Ara Dok. "B" f'pag. 9 tal-proċess

¹⁹ Ara r-rapport mediku *ex parte* ta' Massimo Abela mmarkat bħala Dok. "A" f'pag. 5 – 8 tal-proċess

²⁰ Ara x-xhieda tal-attur f'pag. 26 tal-proċess

²¹ Dok f'pag. 50 – *1st seq* tal-proċess

²² Ara r-rapport tal-espert mediku f'pag. 66 tal-proċess

²³ Ara r-rapport tal-espert mediku f'pag. 64 – 8 tal-proċess

wasal għall-fehma li d-dizabilita' tiegħu kienet fil-grad ta' tmienja fil-mija (8%);

Illi bħala konsiderazzjonijiet ta' natura legali, jibda biex jingħad illi l-kwestjoni ewlenija li din il-Qorti għandha quddiemha tirrigwarda d-dinamika tal-inċident. F'dan ir-rigward, jaqa' fuq l-attur li jipprova kif imiss li dak li seħħ għara bi htija tal-imħarrek u kif ukoll li l-grieħi li garrab kienu r-rizultat ta' dak l-inċident. Minhabba li l-imħarrek jgħid li l-attur ma korriex dakinhar tal-inċident imma kien diġa` korra f'inċidenti oħrajn ta' qabel, jaqa' fuq l-imħarrek li jipprova kif imiss din l-allegazzjoni;

Illi fil-każ li l-Qorti għandha quddiemha, l-attur qiegħed jippretendi kemm kumpens minhabba telf ta' xogħol sakemm dam jiddewwa (“*damnum emergens*”) u kif ukoll kumpens dwar in-nuqqas jew telf għall-gejjieni li sejjer iġarrab minhabba li baqa' ma fieqx għal kollox mill-grieħi li garrab fl-inċident (“*lucrum cessans*”);

Illi għal dak li jirrigwarda **l-kwestjoni tar-responsabilita' għal dak li għara**, il-ligi trid li kull persuna twieġeb għall-ħsara li sseħħ bi htija tagħha²⁴, u jitqies hekk kull min f'għemilu ma jużax il-prudenza, id-diligenza u l-ħsieb ta' missier tajjeb tal-familja²⁵. Għalhekk kull persuna li għaliex trid, jew għaliex naqset mill-prudenza jew diligenza, tagħmel jew tonqos li tagħmel xi haġa li biha tikser dmir impost fuqha mil-ligi, hija obligata tħallas għall-ħsara li sseħħ minhabba f'hekk, ukoll jekk dan ikun sar mingħajr il-ħsieb li tagħmel ħsara lil haddieħor²⁶;

Illi l-ħsara li persuna negligenti trid twieġeb għaliha tikkonsisti (a) fit-telf effettiv li l-persuna mgarrba tbatu direttament mill-għemil jew nuqqas ta' għemil li jkun; (b) fl-ispejjeż minfuqin mill-persuna mgarrba biex tagħmel tajjeb għall-ħsara li saritilha; (c) fit-telf ta' paga, dħul jew qligħ ieħor attwali; u (d) fit-telf ta' qligħ li l-persuna mgarrba tbatu 'l quddiem minhabba debilita' dejjiema kawzata minn dak l-għemil²⁷;

Illi l-Qorti tqis li, għalkemm il-grad ta' prova fil-proċediment ċivili mhuwiex wieħed tassattiv daqs dak mistenni fil-proċediment kriminali, b'daqshekk ma jfissirx li l-provi mressqa iridu jkunu anqas b'saħħithom. Il-prova mistennija fil-qasam tal-proċediment ċivili ma tistax tkun sempliċi supposizzjoni, suspett jew konġettura, imma prova li tikkonvinci lil min irid jagħmel għudizzju²⁸;

²⁴ Art. 1031 tal-Kapitolu 16

²⁵ Art. 1032(2) tal-Kapitolu 16

²⁶ Art. 1033 tal-Kapitolu 16

²⁷ Art. 1045(1) tal-Kapitolu 16

²⁸ Ara P.A. DS 13.2.2001 fil-kawża fl-ismijiet *Nancy Caruana vs Odette Camilleri* (mhix pubblikata, imma f'dan ir-rigward, konfermata mill-Qorti tal-Appell fis-27.2.2004)

Illi minbarra dan, il-parti attriċi għandha l-obbligu li tipprova kif imiss il-premessi għat-talbiet tagħha b'mod li, jekk tonqos li tagħmel dan, iwassal għall-helsien tal-parti mharrka²⁹. Il-fatt li l-parti mharrka tkun rressqet verżjoni li ma taqbilx ma' dik imressqa mill-parti attriċi ma jfissirx li l-parti attriċi tkun naqset minn dan l-obbligu, għaliex jekk kemm-il darba l-provi ċirkostanzjali, materjali jew fattwali jagħtu piż lil dik il-verżjoni tal-parti attriċi, il-Qorti tista' tagħzel li toqgħod fuqha u twarrab il-verżjoni tal-parti mharrka. Min-naħa l-oħra, il-fatt li l-parti mharrka ma tressaqx provi tajba jew ma tressaq provi xejn kontra l-pretensjonijiet tal-parti attriċi, ma jeħlisx lil din milli tipprova kif imiss l-allegazzjonijiet u l-pretensjonijiet tagħha³⁰. Huwa għalhekk li l-liġi torbot lill-parti f'kawża li tipprova dak li tallega³¹ u li tagħmel dan billi tressaq l-aħjar prova³²;

Illi fil-każ li l-Qorti għandha quddiemha hemm element ta' konflittwalita' bejn il-verżjonijiet taż-żewġ partijiet. Issa huwa miżmum li fejn ikun hemm verżjonijiet li dijametrikament ma jaqblux, u li t-tnejn jistgħu jkunu plawsibbli, il-prinċipju għandu jkun li tkun favorita t-teżi tal-parti li kontra tagħha tkun saret l-allegazzjoni³³. Ladarba min kellu l-obbligu li jipprova dak li jallega ma jseħhlux iwettaq dan, il-parti l-oħra m'għandhiex tbatli tali nuqqas u dan bi qbil mal-prinċipju li *actore non probante reus absolvitur*³⁴. Min-naħa l-oħra, mhux kull konflitt ta' prova jew kontradizzjoni għandha twassal lil Qorti biex ma tasalx għal deċiżjoni jew li jkollha ddr fuq il-prinċipju li għadu kemm issemma. Dan għaliex, fil-qasam tal-azzjoni ċivili, l-kriterju li jwassal għall-konvinċiment tal-ġudikant għandu jkun li l-verżjoni tinstab li tkun waħda li l-Qorti tista' toqgħod fuqha u li tkun tirriżulta bis-saħħa ta' xi waħda mill-għodda proċedurali li l-liġi tippermetti fil-proċess probatorju³⁵. F'kawża bħalma hija dik li l-Qorti għandha quddiemha llum, huwa prinċipju stabilit li, fejn il-verżjonijiet tal-partijiet f'kawża jkunu tali li ma jaqblu f'xejn jew inkella b'mod estensiv, il-Qorti trid tqis liema waħda minn tali verżjonijiet hija l-aktar waħda attendibbli u toqgħod magħha. Huwa biss fejn il-Qorti ma tkunx tista' tasal għal konvinċiment partikolari favur verżjoni l-waħda jew l-oħra li, bħala regola, għandha tqis li ż-żewġ partijiet jahtu ndaqs għall-incident li jkun³⁶. Min-naħa l-oħra, jekk kemm-il darba ż-żewġ verżjonijiet ikunu tali li jistgħu jitqiesu plawsibbli u ta' min joqgħod fuqhom mingħajr ma tkun tispikka xi ċirkostanza oħra dominanti li tikkonvinci l-fehma tal-Qorti lejn naħa jew l-oħra, hemmhekk il-Qorti tkun trid iddur lejn ir-regola li min jallega jrid jipprova u, jekk kemm-il

²⁹ App. Inf. JSP 12.1.2001 fil-kawża fl-ismijiet *Hans J. Link et vs Raymond Mercieca*

³⁰ App. Inf. PS 7.5.2010 fil-kawża fl-ismijiet *Emanuel Ellul et vs Anthony Busuttil*

³¹ Art. 562 tal-Kap 12

³² Art. 559 tal-Kap 12

³³ Ara, per eżempju, P.A. NC 28.4.2004 fil-kawża fl-ismijiet *Frank Giordmaina Medici et vs William Rizzo et*

³⁴ Ara, per eżempju, P.A. LFS 18.5.2009 fil-kawża fl-ismijiet *Col. Gustav Caruana noe et vs Air Supplies and Catering Co. Ltd.*

³⁵ App. Civ. 19.6.2006 fil-kawża fl-ismijiet *Emanuel Ċiantar vs David Curmi noe*

³⁶ App. Civ. 20.1.1964 fil-kawża fl-ismijiet *Galdes vs Micallef* (Kollez. Vol: XLVIII.i.59); u App. Inf. PS 22.11.2002 fil-kawża fl-ismijiet *Elmo Insurance Agency Limited noe et vs Carmel Vella Clark*

darba dik il-prova ma tingabx, il-Qorti jkollha tqis li l-parti attriċi tkun naqset milli twettaq il-parti probatorja tagħha kif meħtieġ u kif mistenni li jsir³⁷;

Illi għalhekk, fit-twettiq ta' eżercizzju bħal dak, il-Qorti hija marbuta biss li tagħti motivazzjoni kongruwa li tixhed ir-raġunijiet u l-kriterju tal-ħsieb li hija tkun ħaddmet biex tasal għall-fehmiet tagħha ta' għudizzju fuq il-kwestjoni mressqa quddiemha³⁸;

Illi b'zieda ma' dan jingħad li l-kawża li l-Qorti għandha quddiemha hija waħda għal riżarciment ta' danni mgarrba fuq il-baži tal-ħtija akwiljana. Il-liġi³⁹ titkellem ċar dwar ir-responsabbiltà tal-għemil ta' persuna fil-qasam ta' danni mnissla minn delitt. Jaħti ta' għemil bħal dan kull min ma jużax il-prudenza, id-diligenza u l-ħsieb ta' missier tajjeb tal-familja⁴⁰. Dan in-nuqqas ta' diligenza jew għaqal joħroġ ukoll fejn wieħed jonqos minn dmir impost mil-liġi, wkoll jekk dak li jagħmel ikun mingħajr il-ħsieb li jagħmel id-deni⁴¹. Ta' dan id-deni jrid jagħmel tajjeb għall-ħsara li tigri. Dan, wara kollox, huwa meqjus bħala l-għajn ewlenija li fuqha tinbena r-responsabbiltà ċivili mnissla mill-għemil doluż jew kolpuż⁴²;

Illi fil-każ fejn persuna tallega li tkun ġarrbet ħsara minhabba l-għemil jew l-omissjoni tal-parti l-oħra, jeħtieġ li min jallega li ġarrab dannu jipprova kemm l-att jew l-omissjoni tal-persuna mixlija bir-responsabbiltà ta' dak l-għemil jew ta' dik l-omissjoni, u kif ukoll li d-danni mgarrba huma l-effett konsegwenzjali ta' dak l-għemil jew ta' dik l-omissjoni⁴³;

Illi f'każijiet marbuta ma' incidenti fuq it-triq, jaqgħu fuq is-sewwieqa dmirijiet partikolari li jkejlu jekk tali sewwieqa kinux tassew qegħdin iwettqu dak mistenni minnhom. Kemm hu hekk, hija regola ġenerali li kull sewwieq huwa mistenni li jħares żewġ regoli ewlenin, jiġifieri l-ewwel, li jirregola s-sewqan tiegħu skond iċ-ċirkustanzi kollha tal-inħawi fejn ikun (magħduda magħhom il-konfigurazzjoni tat-triq, il-ħin u l-kundizzjonijiet atmosferiċi), u t-tieni, li jzomm attenzjoni ("*proper look out*") dwar dak li jkun qiegħed isehħ fil-qrib jew huwa mistenni li jsehħ minnufih⁴⁴;

Illi l-attur jgħid li hu kien riekeb il-mutur u nieżel tul Vjal it-Trasfigurazzjoni lejn id-direzzjoni tar-"*roundabout*" ta' Triq in-Naxxar li tgħaqqad it-toroq li ġejjin minn Birkirkara, l-Iklin u l-*bypass* ta' Birkirkara. Huwa jgħid li, hekk kif

³⁷ App. Ċiv. 5.10.2001 fil-kawża fl-ismijiet *Lawrence Caruana vs Anthony Falzon*

³⁸ App. Inf. PS 9.1.2008 fil-kawża fl-ismijiet *Anthony Mifsud et vs Victor Calleja et*

³⁹ Art. 1031 tal-Kap 16

⁴⁰ Art. 1032(1) tal-Kap 16

⁴¹ Art. 1033 tal-Kap 16

⁴² P.A. PS 3.10.2003 fil-kawża fl-ismijiet *Michael D'Amato noe vs Filomena Spiteri et*

⁴³ App. Inf. PS 23.6.2004 fil-kawża fl-ismijiet *Giovanni Vella et vs Michael Ċilia*

⁴⁴ Ara per eżempju, P.A. RCP 26.4.2001 fil-kawża fl-ismijiet *Formosa & Camilleri Ltd et noe vs Joseph Camenzuli* (mhix appellata) ; u P.A. PS 21.10.2002 fil-kawża fl-ismijiet *Stefan Bonello vs Carmelo Abela* (mhix appellata), fost oħrajn

wasal qrib it-torri li jinsab f'nofs Vjal it-Trasfigurazzjoni, l-imħarrek beda jsuq il-vettura wieqfa tiegħu u ħariġlu għan-nofs. L-attur jgħid li, minkejja li ipprova jieqaf biex ma jidholx fil-karozza tal-imħarrek, siequ tkaxkret mal-asfalt tat-triq u nqaleb bil-mutur tiegħu b'kollox u spicċa taħtu b'riġlu l-lemini miksuri bla ma l-mutur tiegħu għarrab ħsara jew bla ma kien hemm kuntatt bejn il-mutur u l-karozza misjuqa mill-imħarrek. Min-naħa l-oħra, l-imħarrek jishaq li fl-ebda ħin ma kien wieqaf, imma li kien qiegħed isuq kemm kemm jitharrek matul il-Vjal u nieżel ukoll fl-istess direzzjoni li l-attur jgħid li kien sejjer fiha. Mill-provi mressqa, ma hemmx dubju li, sa x'ħin seħħ l-inċident, l-attur ma kien fl-ebda waqt quddiem il-karozza misjuqa mill-imħarrek. L-imħarrek jgħid li, x'ħin sema' ż-żaqżieq tal-metall tal-mutur, mill-mera ta' quddiem ra 'l xihadd liebes 'crash helmet' wara l-karozza tiegħu u qrib mhux ħażin minnha;

Illi minn dak li jissottometti l-attur, huwa qiegħed jgħid li l-imħarrek wettaq manuvra azzardata li għebet emergenza għall-għarrieda li, minħabba fiha, tilef il-kontroll tal-mutur li kien riekeb fuqu. Issa meta sewwieq ta' vettura jistqarr li jkun tilef il-kontroll tagħha u jaħbat ma' vettura oħra ikun generalment ifisser li jkun qed isuq ħażin b'mod li "*jinkwadra ruħu fil-kuntest tas-sewqan perikoluż*"⁴⁵;

Illi fil-każ tal-lum, l-attur jistkenn wara x-xilja tal-emergenza subitaneja maħluqa mill-imħarrek. Huwa jgħid li dak li għalu ma kienx htija tiegħu u li dak li għadda minnu kien riżultat ta' ċirkostanza lil hinn mill-kontroll tiegħu għaliex maħluqa mill-manuvra tal-imħarrek li daħallu għall-għarrieda fil-korsija li kien fuqha;

Illi huwa aċċettat li aċċident mhuwiex entita' astratta, imma huwa fatt li jkun għara kif inhu fix-xorta u l-entita' tiegħu, jigiġifieri "*event bl-inċidenti inerenti miegħu inkwantu minnu jidderivaw danni: il-kwestjoni m'hijiex biss ta' kawżalita', iżda wkoll ta' responsabbiltà, u min bin-negliġenza tiegħu ikkawża jew ikkontribwixxa biex jikkawża d-danni li jkunu graw, ikun ikkawża jew ikkontribwixxa biex jikkawża l-'aċċident' u pro tanto jkun responsabbli għalihom*"⁴⁶;

Illi tajjeb li jingħad li, biex tkun tiswa x-xilja tal-forza maġġuri f'aċċident, ma jridx ikun hemm xi sehem, pożittiv jew negattiv (fis-sens ta' omissjoni jew nuqqas) tal-bniedem⁴⁷. Minbarra dan, huwa mgħallem ukoll li biex ikun hemm il-każ fortuwitu mhux biżżejjed li jkun hemm għarja mhux tas-soltu, sproporzjonata, u li tigri mill-forzi tan-natura, imma jeħtieġ li tkun inevitabbli, b'mod li ma tistax tigi evitata bid-diligenza ordinarja tal-*bonus pater*

⁴⁵ App. Krim. JGD 20.3.2003 fil-kawża fl-ismijiet *Il-Pulizija vs Neville John Psaila*

⁴⁶ App. Ċiv. 2.3.1964 fil-kawża fl-ismijiet *Cachia vs Conti et* (Kollez. Vol: XLVIII.163)

⁴⁷ App. Ċiv. 5.10.2001 fil-kawża fl-ismijiet *Elmo Insurance vs Joseph Micallef et*

familias”⁴⁸. Fuq kollox, min jallega ċirkostanza bħal din, jaqa’ fuqu l-piż li jipprova allegazzjoni bħal din;

Illi bl-istess mod, fejn xi hadd jallega li jkun sab ruħu f’qagħda fejn ma seta’ bl-ebda mod jevita l-aċċident, ikun irid tabilfors juri li jkun sab ruħu f’dik il-qagħda bla htija tiegħu. “*Inevitable accident is where a person, in doing an act which he lawfully may do, causes damage without either negligence or intention on his part*”⁴⁹. Għaldaqstant, ix-xilja tal-aċċident inevitabbli ma tistax titqajjem b’suċċess jekk kemm-il darba tirriżulta negligenza min-naħa ta’ min jinvolokaha⁵⁰;

Illi l-attur jishaq li ressaq provi tajbin biżżejjed biex jorbtu lill-imħarrek mal-ġrajjet imsemmijin minnu. Huwa jsemmi wkoll ix-xhieda ta’ persuna li nzertat li kienet fuq il-post meta ġara l-inċident u li huwa jgħid li ra dak li tabilhaqq ġara u jgħid li dan ix-xhud – Norbert Attard – “waqa’ mis-sema”⁵¹. L-imsemmi xhud jgħid li kien ilu jaf lill-attur minn meta kienu għadhom żgħażaġh għaliex kienu jilagħbu l-ballun flimkien⁵², imma jgħid li dakinhar tal-inċident ma ntebaħx li kien l-attur li waqa’ mill-mutur għaliex ma setax jagħraf minn kien is-sewwieq minhabba li kien liebes il-*‘crash helmet’*⁵³;

Illi x-xilja tal-attur dwar l-imġiba għall-għarrieda tal-manuvra tal-imħarrek tintrabat kollha kemm hi mal-allegazzjoni tiegħu li l-imħarrek kien ipparkjat ma’ ġenb it-triq u f’hin bla waqt beda ħiereg hekk kif il-mutur misjuq minnu kien għoddu wasal hdejn il-vettura tal-imħarrek. Min-naħa tiegħu, l-imħarrek jiċċhad li hu kien wieqaf f’xi hin jew li saq b’xi mod li jagħmlu jahti għall-inċident. Fi kliemu, hu kien qed isuq fit-triq bil-mod, bl-attur isuq il-mutur warajh, u li ma kien hemm ebda impatt bejn il-mutur u l-vettura misjuqa minnu. Jishaq ukoll li x-xhud imressaq mill-attur ma kienx f’qagħda jikkonferma jekk il-vettura misjuqa minnu kinetx wieqfa jew kinetx tinsaqa matul it-triq;

Illi fid-dawl tan-nuqqas ta’ qbil tal-verżjonijiet tal-partijiet li jkunu mdaħħla f’incident tat-triq (għalkemm hawnhekk ma kienx hemm haġta), ix-xhieda ta’ terza persuna li tkun rat l-inċident taf tkun determinanti biex tixhet dawl fuq id-dinamika tal-inċident u fuq minj qiegħed jgħid sewwa jew sa liema grad imissu jitwemmen. Ix-xhud imressaq mill-attur jirriżulta li kien huwa wkoll riekeb rota u niezel matul l-istess Vjal fid-direzzjoni li ż-żewġ partijiet infushom jgħidu li kienu neżlin huma wkoll. Mhux hekk biss, iżda x-xhud jgħid li x’hin kien għadu qrib il-knisja parrokkjali ta’ Ħal Lija, kien saħansitra ra lill-attur ħiereg minn triq sekondarja li tagħti għal Vjal it-Trasfigurazzjoni (Triq Robert Mifsud

⁴⁸ P.A. 7.2.1953 fil-kawża fl-ismijiet *Micallef vs Belle McCance noe* (Kollez. Vol: XXXVII.ii.636)

⁴⁹ Charlesworth *Law of Negligence* (2nd. Edit) pğ. 509

⁵⁰ App. Ċiv. 16.1.1984 fil-kawża fl-ismijiet *Nażżareno Apap pro et noe vs Francis Degiorgio et* (mhix pubblikata)

⁵¹ Nota ta’ Sotomissjonijiet tal-attur f’pağ. 118 tal-proċess

⁵² Xhieda ta’ Norbert Attard f’pağ. 32 tal-proċess

⁵³ *Ibid.* fil-kontro-eżami f’pağ. 98 tal-proċess

Bonniċi) u jdur 'l isfel tul il-Vjal fid-direzzjoni ta' Triq in-Naxxar, meta x-xhud ma kienx għadu f'qagħda li jara l-karozza misjuqa mill-imħarrek (billi din kienet aktar 'l isfel qrib it-torri tal-Belvedere)⁵⁴;

Illi l-Qorti qieset bir-reqqa l-provi mressqin mill-attur dwar ix-xilja tiegħu, u jidhrilha li hemm nisġa bejn l-incident u dak li garrab l-attur wara l-ħabta. Mit-*Traffic Accident Report*⁵⁵, meħud flimkien mal-fehmiet tal-espert mediku⁵⁶, il-Qorti tasal għall-fehma li l-attur garrab għiehi li ma jgħaddux u l-waqgħa tiegħu minn fuq il-mutur kienet effett dirett tagħhom. Il-Qorti tqis ukoll il-perċentwali ta' debilita' li wasal għaliha l-espert mediku, imma dik il-fehma jidher li ma tiegħu l-ebda qies tal-korrimenti ta' qabel li l-attur kien garrab fis-snin l-imghoddija;

Illi, minkejja dan, il-Qorti hija tal-fehma li din ir-rabta bejn il-waqgħa mill-mutur u l-għiehi mgarrba mhijiex biżżejjed biex twassalha tilqa' l-ewwel talba attriċi. Kif ingħad aktar qabel, l-għamla ta' kawża li l-attur għazel li jiftaħ kontra l-imħarrek titlob li tingab prova tajba tar-rabta kawżali bejn id-dannu li garrab l-attur u mgiebet l-imħarrek, u f'każ li l-attur jonqos li jipprova kif jixraq, l-azzjoni jkollha tfalli. Fil-fehma tal-Qorti, l-attur ma sehħlux jipprova fil-grad li trid il-liġi li għall-għiehi li huwa garrab mal-waqgħa minn fuq il-mutur tiegħu kien jahti l-imħarrek;

Illi l-Qorti ttenni l-fehma tagħha fuq numru ta' konsiderazzjonijiet: L-ewwel, il-fatti miġjuba quddiemha ma jhallu ebda dubju li l-vettura misjuqa mill-imħarrek kienet dejjem fuq quddiem dik tal-attur u ma kienet qatt wieqfa. Din iċ-ċirkostanza waħedha titfa' fuq l-attur ir-responsabbilta' mhux żgħira li jsuq bi prudenza u jara x'qed jigrri madwaru. Kemm hu hekk, hawnhekk jidhol fis-sehħ principju ieħor dwar il-ħtija f'ħabta. Dan huwa l-preżunzjoni tal-ħtija fuq is-sewwieq li jkun wara vettura oħra. Hemm xi fehmiet li jgħidu li f'każ ta' ħabta bejn vetturi li jkunu mexjin wara xulxin huwa dejjem is-sewwieq li jkun fuq wara li jahti għall-ħabta billi huwa fid-dmir li jara sewwa x'ikun għaddej (iżomm "*a proper look-out*") quddiemu⁵⁷. Minbarra dan, il-ħtija ta' sewwieq li jkun jinsab fuq wara ta' vettura oħra tintrabat mal-bogħod xieraq li jkun inżamm mill-vettura li tkun quddiem: b'mod li jekk ma jinżammx dan il-bogħod, allura f'każ ta' ħabta l-ħtija terġa' lura fuq is-sewwieq ta' wara li jkun gab lilu nnifsu f'qagħda li ma setax jevita l-ħabta⁵⁸. Fil-każ li l-Qorti għandha quddiemha, jidher li l-attur ma żammx bogħod biżżejjed mill-karozza misjuqa mill-imħarrek biex seta' jingħad li tassew kellu kontroll xieraq tal-mutur li kien riekeb;

⁵⁴ Xhieda ta' Norbert Attard fil-kontro-eżami f'paġġ. 97 – 9 tal-proċess

⁵⁵ Dok. "MA2" f'paġġ. 46 – 9 tal-proċess

⁵⁶ Rapport Mediku f'paġġ. 67 – 71 tal-proċess

⁵⁷ P.A. AJM 3.10.2001 fil-kawża fl-ismijiet *Atlas Insurance Agency Ltd et vs Charles Sciberras*

⁵⁸ P.A. AJM 20.3.2002 fil-kawża fl-ismijiet *Atlas Insurance Agency Ltd et vs David Peter Elden*

Illi t-tieni konsiderazzjoni hi li x-xhieda ta' Norbert Attard, li l-attur tant jishaq fuqha, ma twezinx it-tezi tal-istess attur għaliex ma tgħidx sal-grad mistenni mil-ligi li l-imħarrek tassew ħareġ għal nofs ta' triq minn pozzizzjoni wieqfa. Għall-kuntrarju, meta xehed fil-kontro-eżami, x-xhud ma setax jgħid jekk il-karozza misjuqa mill-imħarrek kinitx miexja jew le meta ra s-sewwieq jinqaleb bil-mutur. Hemm ukoll ċirkostanza oħra li tqanqal is-suspett tal-Qorti dwar kemm imissha toqgħod fuq ix-xhieda ta' Attard. Fix-xhieda ewlenija tiegħu huwa jgħid li kien qiegħed isuq ir-rota fuq it-triq u li meta qabeż il-karozza tal-imħarrek din kienet fuq ix-xellug tiegħu⁵⁹; imma fil-kontro-eżami jgħid li kien qiegħed isuq fuq il-bankina, u għalhekk bl-ebda mod ma jista' jkun li l-karozza kienet fejn qal qabel, għaliex kien il-mutur tal-attur li kien fuq il-lemin tal-istess karozza;

Illi t-tielet kunsiderazzjoni li toħroġ mill-provi tirrigwarda l-insistenza minn missier l-attur ma' l-Ispettur ftit jiem wara l-incident, biex l-istqarrija tal-attur tinbidel b'verzjoni aktar preċiża. Din iċ-ċirkostanza titfa' dubju fuq il-fatti kif tabilhaqq seħhew u għaliex l-attur ħass li kellu jirrangja l-verzjoni li kien ta l-għada tal-incident lill-Pulizija meta kellmuh biex jagħtihom il-verzjoni tiegħu ta' x'kien gara. Minn imkien ma jirriżulta x'wassal lill-attur biex ibiddel l-ewwel verzjoni tiegħu;

Illi r-raba' kunsiderazzjoni probatorja toħroġ mill-inkartament tal-*'file'* tal-Isptar rigward l-attur. Wiehed jifhem li l-attur, li jirriżulta li ma ntilifx minn sensih u kien orjentat, kien ta lit-tobba li laqgħuh fit-taqsimha tal-Isptar il-verzjoni tiegħu għaliex kien spicċa hemm. Jekk wiehed jara n-notament imniżżel fl-imsemmi *'file'* dak il-ħin li l-attur iddaħħal l-Isptar, wiehed isib li jingħad li *"a car in front of him stopped and he fell with the motorbike"*. Din il-verzjoni tfisser biss li l-karozza tal-imħarrek kienet miexja u mhux ipparkjata, kif jallega l-attur. Verzjoni mogħtija qrib il-ġrajja jmissha tingħata attenzjoni xierqa għaliex x'aktarx tirrifletti dak li tassew ikun seħħ, għallanqas mill-perspettiva ta' min jagħmel id-dikjarazzjoni⁶⁰. F'dan id-dawl, tqajjem xi ftit tat-tħassib ukoll dik il-parti tar-rapport tal-perit mediku maħtur mill-Qorti⁶¹ li tgħid li l-attur qallu li dak inhar tal-incident kien intlaqat minn karozza. Hawnhekk ukoll, jekk tassew l-attur iddikjara ħaġa bħal din meta nviżtah il-perit mediku, ma kienx qiegħed jgħid is-sewwa minħabba li l-attur ma ħabat u ntlakat bl-ebda mod mill-karozza misjuqa mill-imħarrek;

Illi din il-ġabra ta' kunsiderazzjonijiet twassal lill-Qorti biex tqis li l-attur naqas li jipprova dak li jallega u għalhekk ma ssibx li l-imħarrek tassew jahti għal dak

⁵⁹ Xhieda tiegħu f'pag. 32 tal-proċess

⁶⁰ App. Ċiv. 29.1.2016 fil-kawża fl-ismijiet *Michele Lanteri vs Alan Spiteri*

⁶¹ Ara pag. 65 tal-proċess

li ġara fl-imsemmi incident. Minhabba f'hekk, din il-Qorti tqis li m'għandhiex tilqa' l-ewwel talba attriċi u mhijiex sejra tilqagħha;

Illi billi l-Qorti waslet għal din il-fehma, **t-tieni u t-tielet talbiet attriċi** mhumiex sejr in jintlaqgħu lanqas għaliex huma konsegwenzjali għall-ewwel talba;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċhad l-ewwel talba attriċi bħala mhix mistħoqqa fil-fatt u fid-dritt għaliex ma ntweriex li l-imħarrek jaħti b'xi mod għall-incident mertu tal-każ;

Tiċhad it-tieni u t-tielet talbiet attriċi, billi dawn huma konsegwenzjali għall-ewwel talba;

Tilqa' l-eċċezzjonijiet fil-mertu tal-imħarrek; u

Tordna li l-attur iħallas l-**ispejjeż tal-kawża**.

Moqrija

**Onor. Joseph R. Micallef LL.D.,
Imħallef**

14 ta' Marzu, 2018

**Marisa Bugeja
Deputat Registratur**

14 ta' Marzu, 2018